

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ caturthaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturthaḥ sargaḥ ॥

vālmikiścaturviṃśatisahasraślōkayutaṃ rāmāyaṇaṃ kāvyam
nirmāya kuśīlavau tadadhyāpayat, tayō rāmāyaṇagānaṃ
śrutvā munibhiḥ praśaṃsanamayōdhyāyāṃ śrīrāmēṇa
sammānitābhyāṃ tābhyāṃ tadīyarājasabhāyāṃ
rāmāyaṇagānaśrāvaṇam

prāptarājyasya rāmasya
vālmīkirbhagavānṛṣiḥ |
cakāra caritaṃ kṛtsnaṃ
vicitrapadamarthavat ॥ 1.4.1 ॥

caturviṃśatsahasrāṇi
ślōkānāmuktavānṛṣiḥ |
tathā sargaśatān pañca
ṣaṭkāṇḍāni tathōttaram ॥ 1.4.2 ॥

kṛtvā tu tanmahāprājñāḥ
sabhaviṣyaṃ sahōttaram |
cintayāmāsa kō nvētat
prayuñjīyāditi prabhuḥ ॥ 1.4.3 ॥

*tasya cintayamānasya
maharṣērbhāvitātmanaḥ |
agr̥hṇītāṃ tataḥ pāḍau
munivēṣau kuśīlavau || 1.4.4 ||*

*kuśīlavau tu dharmajñau
rājaputrau yaśasvinau |
bhrātarau svarasampannau
dadarsāśramavāsinau || 1.4.5 ||*

*sa tu mēdhāvinau dr̥ṣṭvā
vēdēṣu pariniṣṭhitau |
vēdōpabr̥ṃhaṇārthāya
tāvagrāhayata prabhuh || 1.4.6 ||*

*kāvyaṃ rāmāyaṇaṃ kṛtsnaṃ
sītāyāscaritaṃ mahat |
paulastyavadhamityēvaṃ
cakāra caritavrataḥ || 1.4.7 ||*

*pāṭhyē gēyē ca madhuraṃ
pramāṇaistribhiraṇvitam |
jātibhiḥ saptabhiryuktaṃ
tantrīlayasamanvitam || 1.4.8 ||*

*rasaiḥ śṛṅgāraakarūṇa -
hāsyaraudrabhayānakaiḥ |
vīrādibhī rasairyuktaṃ
kāvyamētadagāyatām || 1.4.9 ||*

tau tu gāndharvatattvajñau
 sthānamūrccchanakōvidau |
 bhrātarau svarasampannau
 gandharvāviva rūpiṇau || 1.4.10 ||

rūpalakṣaṇasampannau
 madhurasvarabhāṣiṇau |
 bimbādivōtthitau bimbau
 rāmadēhāt tathāparau || 1.4.11 ||

tau rājaputrau kārtsnyēna
 dharmyamākhyānamuttamam |
 vācōvidhēyaṃ tatsarvaṃ
 kṛtvā kāvyamaninditau || 1.4.12 ||

ṛṣiṇāṃ ca dvijātīnāṃ
 sādḥūnāṃ ca samāgamē |
 yathōpadēśaṃ tattvajñau
 jagatuḥ susamāhitau || 1.4.13 ||

mahātmānau mahābhāgau
 sarvalakṣaṇalakṣitau |
 tau kadācit samētānā -
 mṛṣiṇāṃ bhāvitātmanām || 1.4.14 ||

madhyē sabhaṃ samīpasthā -
 vidāṃ kāvyamagāyatām |
 tacchrutvā munayaḥ sarvē
 bāṣpaparyākulēkṣaṇāḥ || 1.4.15 ||

sādhu sādhviti tāvūcuḥ
 paraṃ vismayamāgatāḥ |
 tē prītamanasaḥ sarvē
 munayō dharmavatsalāḥ || 1.4.16 ||

praśaśaṃsuḥ praśastavyau
 gāyamānau kuśīlavau |
 ahō gītasya mādhyamaḥ
 ślōkānāṃ ca viśēṣataḥ || 1.4.17 ||

ciranirvṛttamapyētat
 pratyakṣamiva darśitam |
 praviśya tāvubhau suṣṭhu
 tathābhāvamagāyatām || 1.4.18 ||

sahitau madhuraṃ raktaṃ
 sampannaṃ svarasampadā |
 ēvaṃ praśasyamānau tau
 tapaḥ ślāghyairmaharṣibhiḥ || 1.4.19 ||

saṃraktataramatyarthaṃ
 madhuraṃ tāvagāyatām |
 prītaḥ kaścīnmunistābhyāṃ
 saṃsthitaḥ kalaśaṃ dadau || 1.4.20 ||

prasannō valkalaṃ kaścīd
 dadau tābhyāṃ mahāyaśāḥ |
 anyāḥ kṛṣṇājīnamadād
 yajñasūtraṃ tathāparaḥ || 1.4.21 ||

kaścit kamaṇḍaluṃ prādā -
 nmauñjīmanyō mahāmuniḥ |
 bṛsīmanyastadā prādāt
 kaupīnamaparō muniḥ || 1.4.22 ||

tābhyāṃ dadau tadā hṛṣṭaḥ
 kuṭhāramaparō muniḥ |
 kāṣāyamaparō vastraṃ
 cīramanyō dadau muniḥ || 1.4.23 ||

jaṭābandhanamanyastu
 kāṣṭharajjuṃ mudānvitaḥ |
 yajñabhāṇḍamṛṣiḥ kaścit
 kāṣṭhabhāraṃ tathāparaḥ || 1.4.24 ||

audumbarīṃ bṛsīmanyāḥ
 svasti kēcit tadāvadan |
 āyuṣyamaparē prāhu -
 rmudā tatra maharṣayaḥ || 1.4.25 ||

daduścaivaṃ varān sarvē
 munayaḥ satyavādinaḥ |
 āścaryamidamākhyānaṃ
 muninā samprakīrtitam || 1.4.26 ||

paraṃ kavīnāmādhāraṃ
 samāptaṃ ca yathākramam |
 abhigītamidam gītaṃ
 sarvagītiṣu kōvidau || 1.4.27 ||

āyusyaṃ puṣṭijananaṃ
 sarvaśrutimanōharam |
 praśasyamānau sarvatra
 kadācit tatra gāyakau || 1.4.28 ||

rathyāsu rājamārgēṣu
 dadarśa bharatāgrajaḥ |
 svavēśma cānīya tatō
 bhrātarau sa kuśīlavau || 1.4.29 ||

pūjayāmāsa pūjārḥau
 rāmaḥ śatrunibarhaṇaḥ |
 āsīnaḥ kāñcanē divyē
 sa ca siṃhāsanē prabhuḥ || 1.4.30 ||

upōpaviṣṭaiḥ sacivai -
 rbhrāṭṛbhiśca samanvitaḥ |
 drṣṭvā tu rūpasampannau
 vinītau bhrātarāvubhau || 1.4.31 ||

uvāca lakṣmaṇaṃ rāmaḥ
 śatrugṇaṃ bharaṭaṃ tathā |
 śrūyatāmētadākhyāna -
 manayōrdēvavarcasōḥ || 1.4.32 ||

vicitrārthapadaṃ samya -
 ggāyakau samacōdayat |
 tau cāpi madhuraṃ raktaṃ
 svacittāyataniḥsvanam || 1.4.33 ||

*tantrīlayavadatyartham
viśrutārthamagāyatām |
hlādayat sarvagātrāṇi
manāṃsi hṛdayāni ca |
śrōtrāśrayasukham gēyam
tad babhau janasaṃsadi || 1.4.34 ||*

*imau munī pārthivalakṣaṇānvitau
kuśīlavau caiva mahātapasvinau |
mamāpi tad bhūtikaram praçakṣatē
mahānubhāvaṃ caritaṃ nibōdhata || 1.4.35 ||*

*tatastu tau rāmavacaḥpracōditā -
vagāyatām mārgavidhānasampadā |
sa cāpi rāmaḥ pariṣadgataḥ śanaiḥ
bubhūṣayāsaktamanā babhūva ha || 1.4.36 ||*

*|| ityārṣē śrīmadrāmāyaṇē vālmikīyē ādikāvye
bālakāṇḍē caturthaḥ sargaḥ ||*